

---

Təhsil Nazirliyinin beynəlxalq "Alqoritmika" şirkəti ilə birlikdə həyata keçirdiyi "Rəqəmsal bacarıqlar" layihəsinin rəhbəri Fəxrü Qurbanov 20-21 fevral tarixlərində Parisdə Təhsildə innovasiyalar üzrə Dünya Sammitində (WISE) iştirak edib.

Sammitə YUNESKO-nun baş direktoru Odrə Azule, Baş direktorun təhsil üzrə müavini Stefaniya Giannini, Fransanın "Total" şirkətinin baş icraçı direktoru Patrik Puyanne, həmçinin nüfuzlu təhsil mütəxəssisləri, müəllimlər qatılıb. Tədbir iştirakçılar təhsil sahəsində baş verən problemləri müzakirə edib, təcrübələrini bölüşüb.

Sammit çərçivəsində təhsilin gələcəyi ilə bağlı 30-dan çox görüş keçirilib. "Rəqəmsal bacarıqlar" layihəsinin rəhbəri bu görüşlərdə, həmçinin 6 praktik sessiyada iştirak edib.

Qeyd edək ki, Təhsildə innovasiyalar üzrə Dünya Sammiti 2009-cu ildən etibarən həyata keçirilir, təhsil sahəsində tədqiqatlar aparan maraqlı tərəfləri bir araya gətirir.

"Rəqəmsal bacarıqlar" layihəsi 2017-ci ildən həyata keçirilir. Hazırda layihə Bakıda 65, Gəncə və digər yerlərdə 6 məktəbi, eləcə də 2 özəl ümumtəhsil müəssisəsini, ümumilikdə 26 mindən artıq şagirdi əhatə edir.